



स्वप्नस्वप्नो

పేవ్మెంటు మీద నడుస్తూ, ఒక్కసారిగా ఎందుకో ఉలిక్కిపడింది మాలతి. చుట్టుపక్కల ఉన్న పరిసరాలన్నీ ఫ్రీజ్ అయి, వెనుక ఫోటోఫ్రేమ్లా నిలిచిపోతే తానొక్కతే అట్లా నడిచిపోతున్నట్టుగా అనిపించింది.

మే నెల ఎండ. పెల్లర్ల కింద, హోటళ్ళ ముంగిట గుంపులు గుంపులుగా నిలబడ్డారు జనం. సిటీ బస్సులు, ఒకటో అరా కార్లు తప్ప రోడ్డుపై పెద్దగా చలనం లేదు.

కదలికలేని చెట్ల ఆకులవైపు నిర్లిప్తంగా చూసుకుంటూ, ఇట్లా ఎండలో నడచుకుంటూ వెళ్ళే కంటే, ఆటోలో వెళితే బాగుండు అనుకుంది. పర్స్ తడుముకుంది. ఓ ఇరవై, మరికొస్తే చిల్లర ఉన్నట్టు గుర్తు. ఇప్పుడు ఆటో అంటే పదో, పదిహేనో ఖర్చు అవుతాయి. ఇట్లాగే నాలుగడుగులు వెయ్యగలిగితే బ్రిటీష్ లైబ్రరీ వస్తుంది. అక్కడ ఓ రెండు గంటలు గడిపి, కొస్తా చల్లబడ్డాక నడక సాగించవచ్చు అనుకుంది. నాలుగు గంటలకు రిహార్సల్, తప్పక రమ్మంటూ బలవంత పెట్టాడు శివం. ఈ రిహార్సల్, ఈ నాటకాలు ఇవన్నీ ముగిసిన అధ్యాయాలు. తలుపులన్నీ మూసివేసుకొని, ఇంక ఇక్కడ ప్రదర్శనలు జరగవు అని బోర్డు వేలాడ దీసుకున్న స్టేజీలా ఉంది మనసు. నేను రాలేను అంటున్నా శివం వినలేదు. కనీసం ప్రేక్షకురాలిగా రా అంటూ బలవంతపెట్టాడు.

ఆర్.బి.ఐ.ని, ఎ.జి. ఆఫీసుని దాటుకొని అట్లా ముందుకుపోతే చౌరస్తాలో ఒక చిరపరిచితమైన దృశ్యం. హోమ్ సైన్స్ కాలేజీ ఎదురుగా అమ్మాయిలు మూగి ఉన్నారు. ఈవ్స్ వీక్లీ వాళ్ళు ఏర్పాటు చేస్తున్న బ్యూటీ కాంటెస్ట్ని బహిష్కరించమంటూ నినాదాలు యిస్తున్నారు. మొత్తం పదిహేను మంది కూడా వుండరు. హోమ్ సైన్సు కాలేజీ అమ్మాయిలు వింతగా చూస్తున్నారు గేటు దగ్గరే నిలబడి. రోడ్డుపై వెళ్ళే వాళ్ళకి కరపత్రాలు పంచుతూ నిలబడ్డ అమ్మాయి మాలతివైపు ఆసక్తిగా చూసింది. పోలికలు గుర్తుపట్టి పలకరించే లోపల గబగబా ముందుకు అడుగులు వేసింది మాలతి.

కొన్నాళ్ళ క్రితం, ఇట్లాంటి ఉద్యమాలే జీవితంగా గడిపింది మాలతి. ఇప్పుడా ఉద్రేకం చల్లారిపోయింది. ఆ జీవితం, అనుభవాలు, అవి తనవేనా అని విస్తుపోతుంది. కసిలాంటిదేదో ముప్పిరికొనగా తన జ్ఞాపకాల్లోంచి పీకేసుకుందా రోజుల్ని.

మలుపు తిరిగి సెక్రటేరియట్ రోడ్డు పైకి వచ్చింది. పేవ్మెంటు పొడవునా ఉన్న అశోకవృక్షపు నీడలు వింత ఓదార్పునిచ్చాయి. ఏ పచ్చని చెట్టును చూసినా మాలతిలో సంచలనం కలుగుతుంది. పరవశాన్ని కలిగించే సంగీతాన్ని వింటున్నట్టుగానో, బాల్యంలోకి పునః ప్రయాణిస్తున్నట్టుగానో, ఎండిన నాలుకపై అమ్మస్తన్యపు బొట్లు తటాలున రాలినట్టుగానో అనిపిస్తుంది. అన్ని అనుబంధాల్ని ఛేదించుకున్నా ఈ సెంటిమెంటును మాత్రం వదుల్చుకోలేకపోయింది. టైము రెండు కావస్తుంది. ఇందాకటి గుంపులోంచి ఎవరో తనను పేరుపెట్టి పిలుస్తున్నట్టుగా తోచి,

అడుగుల వేగాన్ని పెంచింది. పలాయనమా? ఊహు కాదు. గట్టిగా సమాధనం చెప్పుకుంది.

బ్రిటీష్ లైబ్రరీలో పెద్దగా సందడిలేదు. వద్దనుకుంటూనే పర్యావరణానికి సంబంధించిన పుస్తకం తీసుకుంది. 'గ్రీన్ ఎర్త్' బ్రిటన్ వాళ్ళ పర్యావరణ పత్రిక. అంతా సొల్లు. ఏసీ గదుల్లో కూర్చుని పర్యావరణం మీద థీసిస్ లు రాస్తారు. ఒక చెట్టును నాటని వాళ్ళకు, అడవుల విశృంఖలతను ప్రేమించలేని వాళ్ళకు పర్యావరణం గురించి మాట్లాడే హక్కులేదు. డామిట్! అంటూ పుస్తకాన్ని ముందుకు విసిరింది. శబ్దానికి అటూ ఇటూ ఉన్న ముఖాలన్నీ ఆమెవైపు తిరిగాయి. ఇబ్బందిగా చూసి, అంతలోనే సర్దుకొని నవ్వి పోదురుగాక నాకేమి అనుకుంది. బరువైన ఎన్ సైక్లోపీడియా బ్రిటానికాని తెచ్చుకొని 'ది ట్రైబ్స్ ఆఫ్ ఇండియా' అనే అంశాన్ని వెతుక్కొని చదవటం మొదలుపెట్టింది.

“హలో!” పరిచయమైన గొంతు వినిపించి తల పైకెత్తింది. రాజు. మెడికల్ స్టూడెంటు. హలో చెప్పి తరువాత అతనితో ఏం మాట్లాడాలో అర్థం కాలేదు. ఈ హలో తరువాత మాటల్ని పెగల్చడానికి ఎంతో పెనుగులాడాల్సి వస్తుంది. లోలోపల విసుగు. అట్లా అతను ఎదురు పడినందుకు, ఎదురుపడ్డ ఆ మనిషితో తను ఫ్రీగా మాట్లాడలేకపోతున్నందుకు.

“రండి! అట్లా సరోవర్ దాకా వెళ్ళి కాఫీ తాగివద్దాం!” అంటూ లేచాడు. అది 'అభ్యర్థనో, ఆజ్ఞో తేల్చుకోకుండానే అతని వెంట నడిచింది. 'ఎక్స్ సైజులు చేస్తున్నారా' అడిగాడు. “ఊ” అంటూ ఓ శబ్దాన్ని బయటకు విసిరింది. “వారం రోజులుగా ఫిజియోథెరపీ యూనిట్ చుట్టూ తిరుగుతున్నాను. మీరు కనిపిస్తారేమోనని!”

ఇతనెందుకు నా గురించి తిరగడం, ఇతని మాటల్లో ఇంత చనువెందుకు, మాలతికి చాలా అసహనంగా ఉంది. ఇతనే కాదు, ఈ వయసు మగవాళ్ళు చాలామంది ఇట్లాగే. పది నిముషాలు ఒంటరిగా వాళ్ళతో గడిపితే, ఆ స్త్రీల మీద వాళ్ళకేవో హక్కులు వచ్చినట్లుగా భావించుకొంటారు. డామిట్! అనుకొంది మాలతి.

ఎండలో మిలమిల లాడుతోంది బిర్లామందిర్. కొండపై నుండి తీవిగా, పొగరుగా కనిపిస్తోంది. ఆ పక్కనే ఉన్న కొండల నలుపు చూసి విసుక్కున్నట్లుగా ఉంది. పోలికను తల్చుకొని సన్నగా నవ్వుకొంది. వర్గ మనస్తత్వం అంటే ఇదేనేమో అనుకుంది. “ఎందుకు నవ్వు తున్నారు?” అన్నాడతను. “ఓహో! ఈ నక్షత్రకుడు పక్కనున్న సంగతే మర్చిపోయాను” అనుకుంది లోలోపల.

మొహమాట పడకుండా అతను తెప్పించిన ఇడ్లీ, దోసె తినేసింది. కాఫీ తాగుతుండగా, కళ్ళలోకి సూటిగా చూస్తూ “ఆరోజు మీరు అన్నది తమాషాకు కదూ!” అన్నాడు. అతని కళ్ళలో ఉన్నదేమిటి? సందేహమా! భయమా! అర్థం కాలేదు మాలతికి. సుమారు పదిహేను రోజుల క్రితం ఫిజియోథెరపీ యూనిట్ లో కలిసి “రండి మా రూమ్ చూద్దురుగాని!” అంటూ ఆహ్వానించాడు. శరీరమంతా విపరీతమైన నొప్పులు. ప్రాక్చర్లపైని పిండి కట్లు తీసివేశాక స్టిఫ్ నెస్ పెరిగి, ప్రతి కదలికా నొప్పిలో నుంచి పెనునొప్పిలోకి చేస్తున్న ప్రయాణంలా ఉంది. అంతకు ముందు మూడునెలల క్రితం ఒకరాత్రివేళ స్పృహలేని స్థితిలో మాంసపు ముద్దలా ఉన్న తనను కాజువాలిటీ వార్డులో పడేసి వెళ్ళిన క్షణం నుంచి, బహుశా దయతోనో, వృత్తిపైన ఆరాధనతోనో,

లేదా మరే తెలియని కారణం చేతనో అతను ఎంతో సాయం చేశాడు. “మీరు చాలా మొండి మనిషి! అన్ని ప్రాకృత్యాలైనా నిబ్బరంగా ఉండగలిగారు. మీరు మళ్ళీ నడుస్తుంటే ఫీనిక్స్ బర్డ్ గుర్తుకొస్తుంది” అనేవాడు. వార్డులో ఉన్న రెండు నెలలు అతనే తనకు బంధువు. డిశ్చార్జి చేసిన తరువాత కూడా రోజూ ఫిజియోథెరఫిస్టు దగ్గకు తీసుకు వెళుతూ ఉండేవాడు.

హాస్పిటల్ పై అంతస్తులో ఉంది అతని గది. పి.జి.లు హౌస్ సర్జన్లు ఉండే హాస్టలు. రూమ్ చూపిస్తాను అంటూ నన్ను వెంట తీసుకెళ్ళిన ఆ సమయంలో ఆ గది నిర్మానుష్యంగా ఉంది. ఇంగ్లీషు పాటేదో హామ్ చేస్తోంది స్టీరియో. క్రమంగా పలచనవుతున్న సాయంకాలపు వెలుతురు. పిరికిగా కంగారుగా గాడ్! అతని కళ్ళలో కోరిక. విరక్తిగా నవ్వుకొంది మాలతి. ఇంతేనా మగవాడంటే అనే దిగులు ప్రశ్న ఉంది ఆ నవ్వులో.

“మిమ్మల్ని నిరుత్సాహ పరుస్తున్నందుకు క్షమించండి. నాకు సిఫిలిస్, గనోరియానో, మీరు ఎస్.టి.డి. వ్యాధులంటారే వాటిలో కొన్ని ఉండే అవకాశముంది.” అతని అంతరంగంలోని పెనువిస్ఫోటన అతని ముఖంలో స్పష్టంగా తెలుస్తుంది. తెల్లగా పాలిపోయి, భయంతో కొయ్య బారి “చెప్పకపోయినా బాగుండేది” అని జాలిపడింది మాలతి. “యూనో! ఐయామ్ ఏ రేప్ విక్టిమ్!” ఆ తరువాత వివరాలు చెప్పడానికి గొంతు పెగల్లేదు. జుగుప్సలాంటి, అసహ్యంలాంటి, కసిలాంటి ఏదో భావన ఉవ్వెత్తున లేచింది ఆమె మనసులో.

హోటల్ వాడు స్టీరియో ఆన్ చేశాడు. ఘజల్ ఏదో వినిపిస్తోంది శ్రావ్యంగా. ఆ ఉర్దూ పదాలకు అర్థం తెలియకపోయినా, ఆ పదాల్ని తేనెలో ముంచి తినిపిస్తున్నంత హాయిగా గానం చేస్తున్నారేవరో. రాజు చేతిలో కాఫీ కప్పుతో, సమాధానం కోసం ఎదురు చూస్తున్న ముఖంతో అలాగే చూస్తున్నాడు. మాలతికి సమాధానం చెప్పాలనిపించలేదు. అతని ఆసక్తి ఎవరిపై? నా పైనా? నా శీలంపైనా? అతన్ని పట్టించుకోవటం మానివేసి కళ్ళు మూసుకొని ఘజల్ లోని శ్రావ్యతను ఆస్వాదించటం మొదలుపెట్టింది.

హోటల్ బయటికొచ్చాక మాలతికెందుకో మనసు తేలికైనట్టుగా ఉంది. మబ్బుతునక ఒకటి ఆకాశంలో ముసిరి, నగరంపై పెద్ద గొడుగేదో విప్పుకున్నట్టుగా ఉంది. సూర్యతాపం కాస్త తగ్గింది. అట్లా టాంక్ బండ్ దాకా నడిచివెళ్ళి ఏ వేమన నీడలోనో, శ్రీశ్రీ నీడలోనో కూలబడి, సంఘటనల్ని తాత్విక ధోరణిలోనో, మార్క్సిస్టు ధోరణిలోనో సమీక్షించుకుంటుంటే ఎంత బాగుంటుందో అనిపించింది. కానీ ఈ పక్కనున్న మనిషికి కాముకధోరణి తప్ప మరోటి తెలిసినట్లు లేదు.

“ఎండ తగ్గినట్లుంది! రండి టాంక్ బండ్ వైపు వెళ్దాం!” అంటూ ముందుకు అడుగువేశాడు. వెళ్ళాలని కోరికున్నా, అతని గిరీశం మార్కు చూపుల్ని తప్పించుకోడానికి “సారీ అండి! నాలుక్కు నాకు రిహార్సులుంది. నేనిట్లా సెంట్రల్ యూనివర్సిటీ వైపు వెళ్తాను. థాంక్యూ ఫర్ ది కంపెనీ!” అంటూ చకచకా అడుగు లేసుకుంటూ ముందుకు సాగింది మాలతి.

పేవ్ మెంటు పొడవునా కాన్వెంటు పిల్లలు. అప్పుడే స్కూళ్ళు వదిలినట్లున్నారు. అల్లరి చేసుకుంటూ, హడావుడిగా పరిగెత్తుతున్నట్లుగా నడుస్తూ, నీలిరంగు నదీ ప్రవాహమేదో పక్కనే ప్రవహిస్తున్నట్లుగా ఉంది మాలతికి. మాలతిని తోసుకుంటూ ముందుకు వెళ్ళిన ఒక పాప

వెనక్కు తిరిగి “ఎక్స్ క్యూజ్ మి ఆంటీ!” అంటూ కొంటెగా నవ్వింది. మాలతికి తన యూనివర్సిటీ రోజులు గుర్తుకొచ్చాయి. సిటీ బస్సుల కోసం హడావుడిగా పరుగులెత్తటం. తను దిగే చోటు వచ్చేదాకా పక్కవాళ్ళతో ఏదో విషయం గురించి చర్చిస్తూనో వాదిస్తూనో గడపటం. శివం అంటూండే వాడు “నువ్వు పక్కనున్నంతసేపూ స్వేచ్ఛా వాయువేదో ప్రసరించినట్లుగా ఉంటుంది” అని తనదైన నాటకీయమైన ధోరణిలో. “స్టూడెంట్స్ గ్రూప్ ఫర్ ఎన్విరాన్మెంట్ ప్రోటెక్షన్” అంటూ పర్యావరణ రక్షణ గురించి ఒక వేదిక యూనివర్సిటీలో మొదలు పెట్టింది తనే. ఆ మీటింగులో మాట్లాడుతూ శివం “మాలతిని మనమింక ముద్దుగా మేధాపాట్కర్ అని పిలుచు కుందాం!” అంటూ గొప్ప కాంప్లిమెంటు నిచ్చాడు. రీసెర్చిని మధ్యలో వదిలేసి ‘ఫోకస్’ సంస్థలో చేరాలనుకున్నప్పుడు, అందరూ నిరుత్సాహపరచినా శివం ఒక్కడే తనను ప్రోత్సహించాడు. ఆ జ్ఞాపకాలన్నీ గుర్తుకొచ్చి, అంతట్లోనే పెను దిగులు ఆమెను ఆవహించింది. ఆ జ్ఞాపకాలన్నీ తనవికానట్లుగా అపరిచితంగా మారాయి.

“ఎయ్ మాలతీ!” అనే పిలుపు విని, వెనక్కు తిరిగింది. ఏరిండియా ఆఫీసు ముందు నిలబడి కేక వేస్తోంది సుజాత. సుజాత పత్రికాఫీసులో సబ్ ఎడిటర్, కవయిత్రి, ఫెమినిస్ట్ ఉద్యమకర్త. మాలతి దగ్గరకు రాగానే గొప్ప ఉద్వేగంతో మాలతిని కౌగలించుకొని “ఏమిట్రా యిది. ఎందుకిట్లా జరిగింది. ఇంత టార్చర్, ఇంత దుఃఖం, ఇంత బాధ ఎట్లా ఓర్చుకున్నావు? నా తల్లీ! ఎందుకురా నీకీ శిక్ష!” అంటూ పెద్ద పెట్టున ఏడ్చింది. చుట్టుపక్కల ఉన్న పరిసరాలు, మనుషులు మాయమై, ప్రపంచమంతా ఆ యిద్దరు స్త్రీలే అన్నట్లుగా ఒకళ్ళనొకళ్ళు కౌగిలించుకొని, ఒకానొక దుర్భరమైన సంఘటన తాలూకు బాధను పరస్పరం అనుభవిస్తూ అట్లా ఎంతసేపు గడిపారో వాళ్ళకే తెలియదు. తేరుకున్నాక అటు పక్కనున్న ఏరిండియా ఆఫీసు మెట్లపై కూలబడ్డారు. మాలతి చేతుల్ని తన చేతుల్లోకి తీసుకొని ప్రేమగా నిమిరింది సుజాత. ఆ స్పర్శలో ఓదార్పు, అమ్మతనం తోచాయి మాలతికి.

“శివం చెప్పేదాకా మాకెవరికీ తెలియదు. ఆ బాస్టర్డ్ మీ డైరెక్టరు గొప్పగా మానేజ్ చేశాడు. పేపరు వాళ్ళని, పోలీసుల్ని, అధికార్లని అందర్నీ కొనేసినట్లున్నాడు. కానీ వాణ్ణి వదలడానికి వీలేదు. వాణ్ణి, వాడి సంస్థని, పేపర్లోకికొస్తాను. వాడి అంతు చూసేదాకా నిద్రపోను. శివం యూనివర్సిటీ స్టూడెంట్లనీ, మిగతా వాలంటరీ ఆర్గనైజేషన్స్ వాళ్ళను మొబలైజ్ చేస్తున్నాడట” కోప తీవ్రతలో సుజాత ముఖం అదిరిపోయింది. “నువ్విక్కడ ఒక్కదానివే హాస్టల్లో ఎందుకు? ఇంటికి వెళ్ళకూడదూ? ఆ హాస్పిటల్లో అన్నాళ్ళు దిక్కులేని దానిలా పడి ఉన్నావట! అమ్మకు కబురు చేస్తే బాగుండేది?”

“ఫోకస్లో చేరినప్పటి నుండి అమ్మా నాన్నా ముభావంగా ఉంటున్నారు. ఇప్పుడీ సంగతి తెలిస్తే ‘చెపితే వినలేదుగా! చూడు ఏవయిందో?’ అంటూ విసిగిస్తారు. ఆ నిరసనలు, నిష్కారాలు వినటం యిష్టంలేక హాస్టల్లోనే ఉన్నాను.”

వాళ్ళిద్దరూ అట్లా మాట్లాడుకుంటూనే ఉన్నారు. ఎ.జి. ఆఫీసులోంచి గుంపులు గుంపులుగా ఉద్యోగులు బయటకు రావడం మొదలుపెట్టారు. పంజరాలన్నీ ఒక్కసారిగా తెరుచుకున్నట్లుగా, రోడ్లంతా కిక్కిరిసి పోయింది. అప్పటికి వాతావరణం కాస్త చల్లబడింది.

సుజాత లేచి “వెళ్తానిక! నిజానికి నీపని మీదే తిరుగుతున్నాను. ఆ ఫోకస్ వాళ్ళమీద ఒక స్కూప్ వేద్దామంటే మా ఎడిటరు ఒప్పుకొని చావటంలా. ప్రాప్రయిటర్ని అడిగితే ఆరింటికి అప్పాయింట్మెంటు ఇచ్చాడు. ఆయన్ను ఎట్లాగయినా ఒప్పించాలని బయల్దేరాను” అంటూ జనప్రవాహాన్ని చీల్చుకుంటూ లకిడీకాఫూల్ వైపు బయల్దేరింది. సెంట్రల్ యూనివర్సిటీ వైపు అడుగులు వేసింది మాలతి.

యూనివర్సిటీ దగ్గరువుతుండగానే సంగీత పరికరాల చప్పుళ్ళు రిథమిక్గా, హాయిగా చెవిన బడ్డాయి మాలతికి. కంజెర, డప్పు, గజ్జలు అతి మామూలు పరికరాలు. ఒకానొక ప్రాదేశిక జీవనం నగరంలోకి దిగివచ్చిన భ్రాంతిని కలిగిస్తున్నాయి. ఆ పరికరాల చప్పుళ్ళు, వాటికి తోడుగా అర్థంకాని తాత్వికత వినిపిస్తుంది వేణువు. యూనివర్సిటీ గేటు ముందో పెద్ద సమూహం. స్టూడెంట్లు, జర్నలిస్టులు, కవులు, రచయితలు, శివం ప్రత్యేకంగా పిలిపించిన ఆహూతులు. ఆవాల్ని స్ట్రీట్ ప్లే కోసం ఓ పాతిక మంది దాకా యువతీ యువకులు కొద్దిపాటి మేకప్తో ఆహూతుల మధ్య అటూ ఇటూ తిరుగుతున్నారు. స్ట్రీట్ ప్లేని సృష్టించటంలో దిట్ట శివం. జీవితంలోంచి ఒక దృశ్యాన్ని కత్తిరించి మన ముందుంచినట్లుగా, సహజంగా సాగిపోయే సంఘటనల్లా ఉంటాయి అతని నాటకాలు.

“రా! నీకోసమే ఎదురు చూస్తున్నాం!” అంటూ ఆహ్వానించాడు శివం. మాలతికి తాను మళ్ళీ నటించగలనా అని సందేహం! “శివం! మనసంతా బోలుగా, ఖాళీగా ఉంది. నా ముఖంలో ఇక భావాలు పలుకుతాయా? వద్దు శివం! ఈసారికి నన్నొదిలెయ్యి!” అంది దీనంగా. “ఈ నాటకంలో నువ్వుండి తీరాలి. ఈ ఒక్కసారికి కాదనకు. మళ్ళీ ఇంకెప్పుడూ నిన్ను విసిరి గించను” అంటూ స్క్రిప్టు చేతికందించి, మిగిలిన పాత్రధారులవైపు వెళ్ళాడు శివం.

స్క్రిప్టు చదివి కొయ్యబారి పోయింది మాలతి. అది తన కథే. తగలబడుతున్న అరణ్యాల కథ. డబ్బుకు, రాజకీయాలకు అమ్ముడుపోయిన స్వచ్ఛంద సంస్థల కథ. బుల్డోజర్లతో భూమినీ, భూమిపుత్రుల్నీ బలవంతంగా వేరు చేసిన కథ. ఎదిరించిన పురుషులను చిత్రహింసల పాలు చేసి, స్త్రీలను అమానుషంగా చెరిచిన కిరాతకుల కథ. “అయ్యో శివం! ఎందుకిట్లా చేశావు! మానిందనుకున్న పుండును ఎందుకు మళ్ళీ రేపుతున్నావు?” స్క్రిప్టు కాగితాల్ని అట్లాగే విసిరి బయటకు పరుగెత్తాలనే కోరిక కలిగింది మాలతికి. లేచి, శివం వైపు అడుగులేస్తుండగానే మొదటి రంగం మొదలైంది.

రాజకీయ నాయకులు, ఫారెస్టు అధికారులు, స్వచ్ఛంద సంస్థల కార్యకర్తలు అటు నుంచి ఇటు, ఇటు నుంచి అటు నడుస్తూ గొప్ప ఆలోచనాముద్రను అభినయిస్తుంటారు. బ్యాక్గ్రౌండ్లోంచి భారతదేశపు అడవుల గురించిన సంఖ్యలు, వివరాలు వినిపిస్తూ ఉంటాయి. “ఒక మహావిపత్తు నుండి ఈ దేశాన్ని రక్షించడానికి మనం ఇక్కడ సమావేశమయ్యాము. మనం కొన్ని కఠినమైన నిర్ణయాల్ని తీసుకోవాల్సి ఉంది. భవిష్యత్తు కోసం, ముందు తరాల వాళ్ళకోసం, భారతదేశ చిత్రపటం నుండి పచ్చదనం మాయమై పోకుండా ఉండటం కోసం మనమీ నిర్ణయాన్ని తీసుకుంటున్నాము. చిన్నమెట్ట అడవుల్ని రిజర్వుడ్ ఫారెస్టుగా ప్రకటిస్తున్నాము. అదిక మీదట రక్షిత ప్రాంతం. చిన్న రెమ్మను కూడా అక్కణ్ణుంచి గిల్లడానికి వీలేదు” అంటూ తీర్మానం

వినిపిస్తుంటుంది. ఫారెస్టు అధికారులు, ఎన్జీవోలు చప్పట్లు కొడుతుంటారు. “పర్యావరణ రక్షణే మాలక్యం” అంటూ ఫారెస్టు అధికారులు పిడికిలి బిగించి మార్చింగ్ చేస్తుంటారు.

శుష్కించిన శరీరాల్తో, ఖాళీ చూపులతో పల్లెల్లోని గిరిజనులు పొలోమంటూ స్టేజిపైకి వస్తారు. “మీకు స్థలాలిస్తాం! అడువులకు దూరంగా భూముల్ని కేటాయిస్తాం! రుణాలిప్పిస్తాం! భయం వద్దు! భయంవద్దు!” హామీలిస్తుంటాడో నాయకుడు. అపనమ్మకంతో, ముఖాల్లో వింత వింత భయాలతో వాళ్ళు వెనక్కు వెనక్కు వెళుతుంటారు. అదే సమయంలో గిరిజన స్త్రీ తలపై నున్న కట్టెల మోపుల్ని కిందకు లాగివేస్తుంటాడో ఫారెస్టు అధికారి. మరొకరు పురుషుల చేతుల్లోంచి చింతపండు మూటల్ని లాగి వేస్తుండగా మొదటి రంగం ముగుస్తుంది.

ఆ దృశ్యం ఎంత సహజంగా వచ్చిందంటే మాలతికి తెలియకుండానే అందులో లీనమైంది. లోపల గాయం, మరుగుతున్న కన్నీళ్ళు క్షణంపాటు మరిచిపోయింది. ఉత్తేజితమైన నటిగా రూపాంతరం చెందింది. శివం ఈ మెటామార్ఫసిస్ నంతటినీ గమనిస్తూనే ఉన్నాడు.

రెండవ రంగం మొదలైంది. అడవుల మధ్య ఫెళఫెళమంటూ మంటలు లేస్తాయి. పక్షులు జంతువులు భయ విహ్వలతలో పరిగెత్తటం కనిపిస్తుంది. కోపంతో కందగడ్డలైన ముఖాల్తో ఫారెస్టు అధికారులు. ఎఫ్ఐఆర్ కాగితాల్తో లాఠీలతో పోలీసులు వాళ్ళను చుట్టముట్టుతారు. ఫోకస్ అనే బ్యానర్ ముందు పెట్టుకొని ఒక పదిమంది వాళ్ళ మధ్యకు వస్తారు.

సూటు, హాటు, కళ్ళజోడు, యాంకీ భాషతో టి.కె. రావు ఉపన్యాసం చెబుతున్నవాడిలా ముందుకొస్తాడు. “హింసద్వారా మనుషుల్ని మార్చటం అనేది ఇంతవరకు చరిత్రలో ఎక్కడా జరగలేదు. మాకో అవకాశం ఇవ్వండి. ఈ గిరిజనుల్ని మా ప్రేమతో, సేవతో మారుస్తాం! రాజ్ఞహింస, రాజ్యేతర హింస ఏదీ యిక్కడ కనబడటానికి వీలేదు. అందరూ వెళ్ళిపోండి!” క్రమంగా ఫారెస్టు అధికారులు, పోలీసులు బ్యాక్ గ్రౌండ్ లోకి వెళతారు. “లక్ష్మీ! వీళ్ళకో రాత్రిబడి ఏర్పాటు చెయ్యి. ప్రభాకరం! వీళ్ళకు రుణాలు అందే సదుపాయం ఏర్పాటు చెయ్యి! రాజారావు! సూదులు, స్టైతస్కాపులు, మందులతో సంచార వైద్యశాలను ఏర్పాటు చెయ్యి! మాలతీ! వీళ్ళకోసం ఒక రంగస్థలిని ఏర్పాటు చెయ్యి! కళ మనోవికాసానికి దోహదం చేస్తుంది” ఫోకస్ కార్యకర్తలు గిరిజనుల్తో కలిసి కొత్త జీవితాన్ని ఆవిష్కరిస్తున్న దృశ్యాల్తో ఆ రంగం ముగుస్తుంది. మాలతి ఒక్కతే కంజెర వాయిస్తూ జానపద గీతం హామ్ చేస్తూ ఉంటుంది. గిరిజన స్త్రీలు ఆమె పాటను అనుసరించి నాట్యం చేస్తుంటారు. వెనుక నుండి మళ్ళీ మంటలు లేస్తున్న దృశ్యం. జనం భయంతో అటూ ఇటూ పరిగెడుతుంటారు.

రెండో రంగం ముగిసేసరికి మాలతి చాలా ఉద్వేగంగా మారిపోయింది. జరిగిపోయిన సంఘటనల్లోకి మళ్ళీ ప్రయాణించటం సరికొత్త అనుభవం. మాలతిలో వింత సంచలనం జరుగుతోంది. శివం నిజానికి నాటకాన్ని దర్శకత్వం వహించటం మానేసి మాలతిలో జరిగే అంతర్మథనాన్ని గమనిస్తున్నాడు.

అప్పటికి బాగా చీకటి పడింది. యూనివర్సిటీ గేటుకు రెండువైపుల నున్న ఫ్లడ్ లైట్లు దేదీప్యమానం గా వెలుగుతున్నాయి. బయట రోడ్లపై వాహనాల సంచారం తగ్గినట్లుంది. చప్పుడు చెయ్యని ప్రేక్షకుల్లా ఉన్నాయి రోడ్లు. టైమ్ మిషన్ లోకి వెళ్ళిన మనిషిలా మాలతి వింత

అర్ణవంలోకి వెళ్ళిపోయింది.

మూడవ రంగం మొదలైంది. ఈ రంగంలో మాలతీ ప్రధాన పాత్ర. పర్యావరణ రక్షణ సమితి అనే బ్యానర్ ఎగురుతూ ఉంటుంది. నాయకులు, అధికారులు, పోలీసులు, ఫోకస్ కార్యకర్తలు, సమావేశపు భంగిమలో నిలబడి ఉంటారు. ఆలోచనా ముద్రను అభినయిస్తూ అటూ ఇటూ తిరుగుతుంటారు. మాలతి రౌద్రమూర్తిలా ప్రత్యక్షం అవుతుంది. “ఇదంతా కుట్ర. స్మగ్లర్లు కలప వ్యాపారస్తులు స్థానిక రాజకీయ నాయకులు చేస్తున్న కుట్ర. ఇది గిరిజనులే చేస్తున్నారని ప్రజల్ని, ప్రభుత్వాన్ని భ్రమపెట్టి మళ్ళీ ఈ అడవుల్ని డీ రిజర్వు చేయించాలని వీళ్ళ ప్రయత్నం. ఆ తరువాత యధేచ్ఛగా అడవుల్ని తెగ నమ్ముకోవాలని వీళ్ళ దురాలోచన”. మాలతి మాట్లాడుతుండగా, ఆమెను పదేపదే వారిస్తుంటాడు టి.కె. రావు. “షి యీజ్ యంగ్, ఇమ్మోచ్యూర్, యూనివర్సిటీల్లోంచి ఫ్రెష్గా ఇటు వచ్చింది. విషయ పరిజ్ఞానం తక్కువ. ఆమె మాటల్ని పట్టించుకోకండి!” వాద ప్రతివాదాలు, చర్చలు హోరాహోరీగా సాగుతుంటాయి. అంతా గందరగోళంగా ఉంటుంది. ఈ గందరగోళంలోంచి ఒక నాయకుడు లేచి ఇక లాభంలేదు. కఠినమైన నిర్ణయాలు తీసుకోకతప్పదు. బలవంతాన గిరిజనుల్ని అక్కడ నుంచి ఖాళీ చేయించండి!” అంటూ హిట్లరు మార్కు ఫోజులో అరుస్తాడు.

చిట్టచివరి రంగం. మాలతికెందుకో క్షణంపాటు జలదరింపు కలిగింది. మెదడో పొల రాయిడ్ కెమెరాలా అయిపోయి అవాల్చి సంఘటనలన్నీ చిత్రాలుగా బయటకొస్తున్నాయి. డమ డమమంటూ బుల్డోజర్లు, లారీల్లోంచి కిరాయి రౌడీలు, ఒక ఆర్తనాదం. పలుగొంతుకలు బాధాతీవ్రతలో మొరపెట్టుకోవటం. అటూ ఇటూ ఒకళ్ళనొకళ్ళు తొక్కుకుంటూ ప్రాణభీతితో పరిగెత్తటం, తన శరీరంపై పడ్డ మొరటు చెయ్యి. జుట్టుపట్టుకొని పొద మధ్యకు ఈడ్చుకెళ్ళటం, అప్పటిదాకా అంతటా చీకటే. హింస రంగు చీకటి కాబోలు అనుకొంది. కానీ అంతలోనే భగ్గు మంటూ పైకి లేచాయి మంటలు. గుడిసెల్లోంచి లేచిన మంటలు, మంటలసాక్షిగా, తన శరీరాన్ని కరుస్తున్న రక్కసి ముళ్ల సాక్షిగా ఒకడు కాదు, ఇద్దరుకాదు పదిమంది వరుసగా తన శరీరంపై దాడి చెయ్యటం. “అన్నా చచ్చిపోతానన్నా! వదిలేయన్నా!” అంటూ పన్నెండేళ్ళ బాలిక ఆ పక్కపొదలోంచి వేడుకోవటం తన చెవుల్లో పడుతోంది. అట్లా అరిచే శక్తి కూడా తను కోల్పోయింది.

అవన్నీ గుర్తుకొచ్చి మాలతి ముఖం మ్లానమైంది. కళ్ళలో నీళ్ళు. మాలతి భుజంపై వెచ్చని స్పర్శ ఏదో తోచి వెనక్కు తిరిగింది. శివం. శివం కళ్ళలో అనురాగం. అమ్మతనం. శివం ఏం మాట్లాడలేదు. కానీ ఆ రాత్రిపూట ఫ్లడ్లైటు వెలుగులో శివం కళ్ళలోని జీవభాషను మాలతి చదవగలిగింది. మాలతిలో మళ్ళీ ఉత్తేజం రాజుకుంది.

బయట రోడ్లన్నీ నిర్మానుష్యంగా ఉన్నాయి. రెండు ఉజ్వల నేత్రాల్లా ఫ్లడ్లైట్లు వెలుగుతున్నాయి. చిట్టచివరి రంగం కోసం ప్రేక్షకులు ఉత్కంఠతో ఎదురు చూస్తున్నారు.

స్క్రిప్టు నొకసారి చదువుకొని స్టేజీపైకి వచ్చింది మాలతి.

ఆహ్వానం, ఆగస్టు 1995